

احیائے ثقافتِ اسلامی کی تحریک

حافظ صفوان محمد چوہان

دعوت و تبلیغ کا کام اپنے حقیقی معنوں میں حضرت آدم علیہ السلام کے دنیا میں تشریف لانے سے شروع ہوتا ہے، جنسی انسانی آبادی ان کی حیات تک موجود رہی وہ اس سب کے باپ اور مربی تو تھے ہی، ان کے نبی اور رسول بھی تھے۔ اپنی ولا اور اپنی امت کو خالق کائنات کا تعارف کرانا، اس کی مرضیات پر چلنے یعنی اطاعت و عبادت پر آمادہ کرنا، زخارفِ نبی میں الجھ کر راہِ گم کر دینے کے بجائے آخرت کو صحیح نظر بنائے رکھنے پر لانا وغیرہ، سب امور ان کے فرائض منصبی تھے۔ ان فرائض کو ایک نبی اور ایک باپ کی حیثیت سے ادا کرتے کرتے وہ اپنے اللہ کے حضور حاضر ہو گئے۔

اللہ رب العزت نے حضرت آدم علیہ السلام کی اولاد میں سے جن لوگوں کو نبوت اور رسالت جیسے عالی منصب کے لئے انتخاب کیا، ان کی زندگیوں میں یہ دونوں خصوصیات کچھ ایسی واضح اور توأم نظر آتی ہیں کہ گویا ان کی فطرت ثانی ہوں، یعنی باپ والی شفقت کے ساتھ امت کے مرد و زن کو اطاعتِ خالق پر آمادہ کرنا، جتنے بھی نبی دنیا میں تشریف لائے وہ اللہ کی حدود کو پھلانگنے والے مجرموں اور اللہ کی اطاعت کے نشے میں مدہوش بندوں، دونوں طرح کے آدمیوں کے لئے یکساں محبت اور شفقت کا پرتو ہوتے تھے۔

حضرت محمد صلی اللہ تعالیٰ علیہ وسلم کو اللہ پاک نے آخری نبی بنا کر دنیا میں بھیجا اور ان کی بعثت کے بعد نبوت اور رسالت کا دروازہ قیامت تک کے لئے بند کر دیا۔ دنیا میں آنے والے پہلے نبی سے لے کر آخری نبی تک سب انبیاء ایک ہی مقصد لے کر آئے، یعنی مخلوق کو خالق سے جوڑنا۔ اس مقصد کے پورا کرنے کے لئے نبی مخلوق میں سے کسی سے بھی کسی نفع کا طالب یا متمنی نہیں ہوتا بلکہ اپنی جان پر کھیل کر یہ کام کرتا ہے۔ ہر نبی نے دعوت و تبلیغ کا کام کرتے ہوئے یہ اعلان کیا کہ وہ اپنا اجر سوائے اللہ کے اور کسی کو نہیں چاہتا۔ ﴿إِن أَجْرِيَ إِلَّا عَلَىٰ رَبِّ الْعَالَمِينَ﴾ سب نبیوں کی اجتماعی آواز ہے جسے قرآن پاک نے محفوظ کیا ہے۔ یہ تبلیغِ دین کے کام کی اصالت کا معیار ہے۔ جس طرح کوئی باپ اپنی اولاد کے لئے نفع رسانی کی کوئی بھی کوشش کسی مالی یا دنیاوی منفعت کی حرص یا امید میں نہیں کرتا بلکہ خالصتاً باپ ہونے کی ذمہ داری کو محسوس کرتے ہوئے اور شفقتِ پدری کی وجہ سے کرتا ہے، اسی طرح نبی بھی ہر

ہر امتی کو جنت کے دروازے پر لاکھڑا کرنے کے کام کی مشقت اپنی ذمہ داری اور امت کے لئے بے کراں، بے تعصب اور بے میل شفقت کی وجہ سے اٹھاتا ہے۔ بندوں کا بندوں میں نبی سے زیادہ بے غرض پرسان حال کوئی نہیں ہوتا۔ کوئی ہو بھی نہیں سکتا۔ نبی اگر کسی امتی پر حد جاری کرتا ہے یا مثلاً کبھی تلوار اٹھاتا ہے، تو بھی اس نیت سے جس سے ایک باپ اپنی اولاد کے جسم میں پیدا ہو جانے والے ناسور پر نشتر لگاتا ہے۔

یہ حضور پاک صلی اللہ تعالیٰ علیہ وسلم کی اسی شفقت اور محبت کا نتیجہ تھا اور اپنوں پرانیوں ہر ایک کو دنیا و آخرت کی بھلائیوں اور کامرانیوں کا حق دار بنانے پر مصر اور ٹٹلا ہونا کہ آپ صلی اللہ تعالیٰ علیہ وسلم کے سبھی ساتھی (رضوان اللہ علیہم اجمعین) آپ پر دل و جان سے فدا تھے اور ”میرے ماں باپ آپ پر قربان ہوں“ کے خیر مقدمی الفاظ سے آپ صلی اللہ تعالیٰ علیہ وسلم کا ذکر اور انتخاب کرتے تھے۔ اس شفقت اور محبت کا امت میں ظہور یوں ہوا کہ صحابہ رضی اللہ عنہم اپنی جان کو اپنے مسلمان بھائی کے مقابلے میں ہلکا جانتے تھے۔ دنیا کا فائدہ درپیش ہوتا تو خود کو پیچھے کر لیتے اور دین کے لئے مشقت کا کام سامنے آتا تو خود کو آگے کرتے۔ کہیں نام آوری یا ناموری کا موقع بناتا تو منہ پر کپڑا ڈال لیتے اور کہیں جان دینے کا موقع بناتا تو آگے آگے ہوتے۔ زندگی کی آخری سانس تک اور قبر کے گڑھے میں اترتے وقت تک اپنے بھائیوں پر ایثار کرتے، ان میں دکاندار اپنے گاہک کو خود دوسرے دکاندار کی دکان پر بھیج دیتا تھا کہ اس کی بھی پکری ہو جائے، یوں ایک ایسا ماحول وجود میں آ گیا تھا جس میں ہر ایک کا جان و مال محفوظ تھا۔ ہر ایک کا کاروبار ترقی بھی پارہا تھا۔ کوئی شخص بے کار اور بے گھر نہ تھا۔ حتیٰ کہ زکوٰۃ کا مستحق کوئی نہ ملتا تھا اور یہ دنیاوی آسائش و ترقی صرف آنکھ بند ہونے تک کے زمانے کے لئے نہیں تھی بلکہ اخروی درجات کی ترقی کا ضمیمہ بھی تھی، یہ سب اس لئے ہوا کہ ایمان سازی سے مملو افراد سازی کی ایک مسلسل محنت کی وجہ سے ان لوگوں میں ایمان جیسی بے مثال قوت، اعمال جیسا کارگر ہتھیار اور حیا جیسا یکدانہ جوہر وجود میں آچکا تھا۔

محبت، شفقت، اکرام اور رحم کاری کے یہ مظاہر مسلمانوں میں صرف اپنے دینی بھائیوں کے لئے مخصوص نہیں رہے تھے، بلکہ تمام مخلوق ان سے متوقع ہو رہی تھی اور غیر مسلموں سے معاملات حتیٰ کہ جانوروں سے سلوک تک میں یہ اثرات نفوذ کئے ہوئے تھے۔ حضور پاک صلی اللہ تعالیٰ علیہ وسلم کی سالہا سالی اور پیہم مشقت مدینہ منورہ اور تمام فرماں روا اسلام کے اندر اس ماحول اور اس ثقافت کو وجود میں لانے کا سبب بنی تھی جس میں تحفیظ مراتب یعنی بڑے چھوٹے کا لحاظ ملاحظہ، حقوق انسانی کی پاسداری اور تمام مخلوق سے اللہ کے حکم کے مطابق اور موافق سلوک کرنا ہی فخر و مباہات کا باعث تھا، نہ کہ دنیا کی چیزوں اور عہدوں کا کسی کی ذات میں جمع ہو جانا یا کر لیا جانا۔

لیکن غور کرنے کی بات یہ ہے کہ یہ سب برکات ضامنہ حاصل ہوئی تھیں۔ روٹی، کپڑا، مکان، ملازمتوں،

ترقیاتی منصوبوں اور بڑے منصوبوں (Mega Projects) کا اعلان کسی نبی نے نہیں کیا۔ آپ صلی اللہ تعالیٰ علیہ وسلم نے بھی کبھی یہ اعلان نہیں کیا کہ مجھے لوگوں کی معاشی صورت حال یا معیار زندگی بہتر کرنے کے لئے مبعوث کیا گیا ہے، یا میری بعثت کا مقصد امن و امان کی صورت حال کی بہترائی ہے۔ یہ تمام لہذا ان جن کے حاصل کرنے کے لئے آج پوری دنیا میں دوڑ لگی ہوئی ہے، اور جن کے حصول کے لئے سب سے زیادہ خرچ کیا جا رہا ہے، اللہ کا انعام ہیں۔ انعام صرف اسے ملتا ہے جس سے انعام دینے والا راضی ہو۔ قرن اول کے مسلمانوں کو یہ انعامات اس لئے ملے کہ وہ دین اور اشاعت دین کو اوڑھے ہوئے اور اپنی زندگیوں میں پہلے نمبر پر رکھے ہوئے تھے اور بقیہ ضروریات کو ثانوی درجہ دیتے تھے۔ آج مسلمانوں نے اپنی زندگی کی ترجیحات تلپٹ کر دی ہیں اور ثانوی درجہ والی چیزیں پہلے درجے پر لے آیا ہے۔ یوں اللہ ناراض ہو گیا ہے اور وہ سب انعامات ملنا بند ہو گئے ہیں، جو پہلے ملا کرتے تھے۔ دنیا میں امن و آشتی، راحت، شجاعت، غیرت، ایمان، حیا اور اس قبیل کی ساری برکات کا اثر نا بند ہو گیا ہے۔ غیر مسلموں کو تو امن و آشتی جیسی چیزیں ملی ہی مسلمانوں کی وجہ سے تھیں۔ جب خود ان پر ہی یہ انعامات بند ہو گئے ہیں تو ان کے طفیلیوں کو یہ کیسے ملیں؟

بحیثیت امت، مسلمان آج اپنا مقصد بھول چکے ہیں۔ افسوس پر افسوس اس بات کا ہے کہ امت یہ بھولنا بھی بھول چکی ہے۔ یوں منزل کھو بیٹھنے کے احساس سے تہی ایک انبوہ مردوزن ہے جو بے مقصد سرگرداں ہے، ہر چمکتی چیز اور ہر نئی آواز کی طرف اندھا دھند لپک جانا ان پر ختم ہے۔ ایک طرف سے دھتکار پڑتی ہے تو یہ دوسری طرف رخ کر لیتے ہیں، وہاں سے جوتا پڑتا ہے تو کسی تیسری طرف کو ہولیتے ہیں، جب وہاں سے بھی نچوڑ لئے جاتے ہیں تو کسی چوتھی طرف ڈھکی دے دیتے ہیں اور جب وہاں اچھی طرح اوقات خراب کر اچکتے ہیں تو اپنے ڈھیت پن کے ہاتھوں مجبور ہو کر پھر سے پہلی طرف ہی کو مڑ آتے ہیں کہ شاید ہماری کوئی ضرورت پیدا ہو گئی ہو، سجدہ گاہیں ختم ہو جاتی ہیں لیکن درود جہہ سائی کے عادی ان یا تریوں کی یا تا یا ت ختم نہیں ہوتی۔ جس امت کو رسول اللہ صلی اللہ تعالیٰ علیہ وسلم ایک قبلے کی طرف منہ کر کے نماز پڑھتا چھوڑ گئے تھے، آج دنیا ہر سمت اپنا قبلہ رکھتی ہے، کہیں منہ کر کے نیت باندھ کر مال مانگتی ہے، کہیں اسباب حفاظت اور صحت کے حصول کے لئے سجدہ ریز ہے، کہیں نظام تعلیم کی عطا کے لئے منزل انداز ہے، اور کہیں محض تعلقات استوار رکھنے کے لئے ناک سے لیکریں کھینچ رہی ہے۔ لامقصدیت امت کا سب سے بڑا محرک اور سانحہ ہے۔ اُن اسلاف کا جو دوران جنگ میں دشمن کی فوج کے سپہ سالار کو اپنی چھاؤنی میں لاکر طبی امداد دینے جیسی انسانیت کا مظاہرہ کر گئے ہیں، نام لیوا یہ مسلمان دنیا کی محبت اور موت سے کراہیت کی وجہ سے چندنگوں کے عوض (بلکہ اکثر اپنے ہی وسائل سے) اپنے مسلمان بھائیوں کو قتل کر کے اپنے اور مسلمان ممالک کا تیلچا نچا کر دینے کے بیٹھے پن تک آ گیا ہے، امت کی ایسی مت ماری گئی ہے کہ یہ اپنے صیاد کو اپنا ہمدرد سمجھے ہوئے ہے، وہ اسے مرغیوں کی طرح

پالتا ہے، اور یہ یہ سمجھتی ہے کہ اسے چوگا اپنے ذاتی فائدے کے لئے دیا جا رہا ہے۔ ملک ملک کشکول بچاتے پھرنے اور دنیا زادگی کی نحوست نے مسلمان سے اس کی مسلمانیت کا جوہر اور پہچان چھین لی ہے:

مایا کے جادو نے گیان کی لکھن بندھن توڑے جوگی جی سے مالا چھوٹی، سادھو سے لنگوٹ

وحی و تنزیل کا سلسلہ بند ہونے کے بعد جوں جوں حضرات صحابہ کرام رضوان اللہ علیہم اجمعین کے زمانے سے بعد ہوتا گیا، بحیثیت امت، اعمال دعوت دین کو مقصد کے درجے میں رکھ کر کرنے میں تدریجاً کمی ہوتی گئی۔ ہر دور میں دین کا فکر رکھنے والے اسلاف اس انحطاط کو دور کرنے کی سعی فرماتے رہے ہیں۔ ماضی قریب یعنی تیرہویں اور چودھویں صدی ہجری میں بھی کئی لوگوں اور جماعتوں نے امت کو مقصد پر لانے کی کوششیں کی ہیں۔ مدارس، مساجد، اشاعت کتب اور دورِ حاضر کے تمام آلات نشر و اشاعت کو استعمال کرتے ہوئے دین کے پھیلانے کی فکر کرنا، راہ بھٹکی ہوئی امت کا غم کھانا اور اصلاح احوال کی فکر کرنا اللہ نے کیوں کر نصیب کیا۔ کچھ راستہ چلنے کے بعد یہ حقیقت آشکار ہوئی کہ ابطال اور انکار یا مناظرہ کی بجائے، یا اپنے ظن و تخمین یا اپنی خواہشات کو کسی من پسند یا مطلوب سانچے میں ڈھال کر اس کا نام اشاعت دین رکھ دینے کی بجائے، دین کو خالص شکل میں پیش کرنا اور اس پر لوگوں کو چلنے پر آمادہ کرنا ہی اصل ہے، کیونکہ دین صرف دین ہی کی محنت سے آئے گا، اور یہ کسی بات کا صرف پہنچا دینا ہی کافی نہیں ہوتا بلکہ لوگوں کو اس پر لے آنا زیادہ نفع مند ہوتا ہے۔ ان غمخوار مصلحین کرام پر یہ بھی کھلا کہ لوگوں کو ایک طرز زندگی سے دوسرے طرز زندگی پر لے آنے میں ان کے ماحول کا بدلنا، خواہ عارضی طور پر سہی، بنیادی شرط ہوتا ہے۔ آج جب کہ مشغولیت سب سے بڑا عذاب ہے اور وقت کسی کے پاس نہیں، اللہ نے امت پر رحم کیا اور حضرت مولانا الیاس رحمہ اللہ پر دین کے زندہ کرنے کی محنت اور امت کو مقصد پر لانے کا کام ایسے انداز میں کرنے کا ڈھنگ کھولا، جو اپنی بُنت، ذہب اور شباہت میں اصلِ اول سے قریب ترین بھی ہو اور امت کا بلا تخصیص ہر طبقہ انتہائی قلیل وقت میں دین کی مبادیات کا ضروری علم، تجربے کے ساتھ حاصل کر سکے۔ ماحول میں چونکہ دینداری بہت کم ہے اس لئے ایک آدمی محنت و ریاضت سے خواہ دین کے کیسے ہی بلند مقامات کو پا چکا ہو، کے لئے کچھ وقت کے بعد اپنے سبب مشاغل کو ملتوی کر کے خالص دین کے ماحول میں کچھ وقت گزارنا ضروری ہو جاتا ہے۔ سلامتی قلب اور تطہیر فکر و نظر یہ مقصد جس کی ضرورت سے کوئی مسلمان بے نیاز نہیں رہ سکتا، پہلے خانقاہوں سے تمام و کمال حاصل ہو جاتا تھا، لیکن آج کی مصروف زندگی اور اس پر مستزاد بے انتہا معاشی دباؤ کی وجہ سے کاروبارِ حیات کو ترجیح کر دینا سے یکسو ہو جانا اور ایک بڑی مدت تک کسی اللہ والے کی جو مثال سنی کی کہ دین والی زندگی کو سکھانا اس کے بڑے طبقے کے لئے اب

ممکن نہیں رہا۔ جب دین کی طلب اور اعمال کا ذوق و شوق ہی باقی نہ رہا ہو، اللہ کی جناب میں حضوری کا احساس ہی مر گیا یا کم سے کم مضحمل ہو گیا ہو اور سنن و مستحبات تو الگ رہے، فرائض بھی بوجھ محسوس ہونے لگے ہوں تو خانقاہوں میں کون جائے؟ یہی وجہ ہوئی کہ آج کے مصروف زمانے میں تبلیغی جماعت کے عرف سے موسوم اس چلتی پھرتی خانقاہ کو اللہ پاک نے قبول عام عطا فرمایا جس میں دین کے مبادیات ہی کا نہیں بلکہ جس میں ہزاروں لاکھوں مشغول افراد انفرادی و اجتماعی زندگی کے بے شمار پہلوؤں کے ضروری آداب اور اپنے دنیوی شغل کو دینی ترتیب پر چلانے کا ڈھنگ بھی بہت ہی کم وقت اور انتہائی کم خرچ میں ہاتھ کے ہاتھ سیکھ لیتے ہیں بلکہ صرف سیکھ ہی نہیں لیتے بلکہ دوسروں کو یہ سب کچھ سکھانا بھی سیکھ لیتے ہیں اور دوسروں کو یہ سب کچھ سکھانے والا بھی بنادیتے ہیں۔

یہ بات عام ہے کہ امت کے لئے درد اور کڑہن کی جو کیفیت اللہ پاک نے مولانا محمد الیاس رحمہ اللہ کو ودیعت کی تھی، اس میں وہ اپنے سب معاصرین میں ممتاز تھے۔ امت کے مذہبی جذبات و میلانات اور سرمایہ درد کو جس طرح شیطان کے حوالے کیا جا رہا تھا، اور صلاحیتوں اور مالی وسائل کو جس بے دردی سے بے جگہ اور عارضی (اور بیشتر دنیاوی) مقاصد کے حصول کے لئے جھونکا اور جھونکوا جا رہا تھا، اللہ نے حضرت مولانا پر اسے روشن کر دیا تھا، کہیں ابنائے زمانہ کی لپیٹ جھیٹ میں آ کر دوسروں کی دنیا بنانے کے لئے اپنی آخرت برباد کرنے والے مسلمانوں اور کہیں دین فروشی یا سادہ خیال اصحاب کلاہ و دستار کے ہاتھوں لئے پٹنے والے مسلمانوں کی حالت زار اور اس کے نتیجہ میں دنیا و آخرت کی بربادی کے اس ادراک نے ان کو وہ بے آرامی نصیب فرمادی تھی جو دین محمد صلی اللہ تعالیٰ علیہ وسلم کے ہوش دار اور راہ دان مقتداؤں کا جوہر اصلی رہی ہے، دین کے غم کی شدت سے ہونے والی وہ بے آرامی جو نیندیں اڑا دیا کرتی ہے، وہ یہ دعا کیا کرتے تھے کہ اے اللہ! وہ گناہ جس کی وجہ سے اس امت کی قسمت ہی بدل گئی، وہ گناہ جیسے ہوا، جہاں ہوا، ہم اس کی معافی مانگتے ہیں، یا اللہ! یہ گناہ، یہ جرم عظیم معاف فرمادے۔

دعوت دین کی تجدید کا کام جو اللہ پاک نے مولانا محمد الیاس رحمہ اللہ سے لیا اور جو اس وقت بھمد بھمد پوری امت مسلمہ میں جاری ہے، ایک کثیر المقاصد کام ہے اور اسی وجہ سے کثیر الحجبت ہے۔ دراصل اس اسلامی ثقافت کا احیاء حضرت مولانا کا مقصد وحید ہے، جس نے قرون اول کے ان لوگوں کو جو ایک وقت میں انسانیت کے نام پر دھبہ تھے، ایک خاص ماحول میں رکھے جانے اور ایک خاص انداز سے تربیت دیئے جانے کی برکت سے ستاروں کو نشان راہ دکھانے والا بنادیا۔ اس ماحول اور اس انداز تربیت کے اجزائے ترکیبی یعنی اصولوں کو پالینے اور پھران کو قرآن وحدیث کی روشنی میں طریق انبیاء علیہم السلام اور نبی صلی اللہ تعالیٰ علیہ وسلم پر تعلیم و تربیت کے ذریعے امت میں دوبارہ جاری کر دینا تھا۔

الفاظ اور مفہوم میں امت بنانے کا کام دعوت و تبلیغ کا مقصد ہے۔ اس میں کلام نہیں کہ مساجد و مدارس وغیرہ شعائر اللہ ہیں، لیکن ذرا سا غور کیجئے تو معلوم ہوگا کہ مسلمان ہی بذات خود اللہ کا سب سے بڑا شعیرہ ہے۔ اسی لئے تو رسول اللہ صلی اللہ تعالیٰ علیہ وسلم نے فرمایا تھا کہ کعبہ کی حرمت سے ایک عام مسلمان کی جان قیمتی ہے۔ دین کی طلب سے خالی، اللہ سے غافل اور روٹھے ہوئے مسلمان کو اللہ کے سامنے جھکا دینا اور اللہ سے دوستی کر لینے پر آمادہ کرنا، مسلمان کا سب سے بڑا اکرام ہے۔ اسی طرح ایک کافر جو اپنی کم قسمتی سے یا اسلام کی حقیقی، عملی تصویر سامنے نہ ہونے کے باعث ہمیشہ کے لئے جہنم کا ایندھن بننے کی راہ پر سرپٹ دوڑ رہا ہے، کے جی میں تلاش حق کے شعلے کو روشن کرنا اور پھر اس شعلے کو ہوا دینا، منت و زاری سے اور سمجھا بجا کر اسلام کی نعمت سے بہرہ مند کر دینا، اولادِ آدم میں ہر غیر مسلم انسان کا بنیادی انسانی حق (Basic Human Right) ہے۔ قیامت کے دن انسانوں کے حقوق پورا کرنے کے بارے میں سوال ہوگا، دعوت و تبلیغ کی محنت سے امت کے اندر یہ احساسِ ذمہ داری پیدا کرنے کی کوشش کی جارہی ہے کہ ہر مسلمان بحیثیت فرد امت محمد صلی اللہ تعالیٰ علیہ وسلم کا سفارت کار ہے اور دنیا بھر کے انسانوں کے حقوق کی ادائیگی کے سلسلے میں فعال کردار ادا کرنے پر مامور اور اس ضمن میں اپنی ذاتی اعانت اور دین کے اجتماعی کاموں میں حصہ ڈالنے کی بابت اللہ کو جوابدہ ہے۔

الحمد للہ تبلیغ کی اس محنت کی برکت سے دینی جماعتوں میں ایک دوسرے کی ضرورت اور خوبیوں کے اعتراف، اختلافِ آراء و تعبیرات رکھتے ہوئے ساتھ مل کر چلنے اور برداشت کا کلچر پیدا ہوا۔ تبلیغی کام کسی کے مقابلے میں نہیں ہے اور نہ کسی کے مقابلے پر، یہ نیوں والا کام ہے۔ ساری دنیا کے مسلمانوں کا ایک مسلک پر جمع ہونا ممکن نہیں، البتہ دین سب کا مشترک ہے۔ نبوت کے ماتھے کا جھومر امر بالمعروف و نہی عن المنکر کا کام جو ایک وقت میں ازالہ منکر کا نقیب ہوتا تھا، اور جو ہماری کم قسمتی کی وجہ سے کہیں اشاعتِ مسلک کا نمائندہ اور کہیں محض اظہارِ منکر بن کر رہ گیا تھا، بحمد اللہ اپنے اصولی، روایتی قرآنی و حدیثی معنوں میں زندہ ہوا اور دینی جماعتیں اپنی شناخت برقرار رکھتے ہوئے اور اپنا مسلکی خانہ بدلے بغیر اشاعتِ مسلک اور وقتی ضرورتوں اور ضروریاتِ حادثہ کی پیدا کردہ خود بافتہ ترتیبوں پر چلنے کے ساتھ ساتھ دین کی اجتماعی فکر پر جمع ہونے لگیں۔ اجتماعیت اور نقل و حرکت وہ بنیاد تھی جس پر اس امت کا ”امت پنا“ استوار تھا۔ یہ بنیاد آج کمزور پڑ گئی ہے، کلمہ و نماز کو لے کر، علم الہی اور ذکر الہی کے ساتھ، اپنا حق معاف کرتے اور اللہ کی مخلوق کا حق ادا کرتے ہوئے، اللہ کو راضی کرنے کی نیت سے گلی درگلی، محلہ در محلہ اور گاؤں در گاؤں جماعتوں کا یہ پھرنا پھرنا بحمد اللہ اسی بنیاد کو بھر رہا اور مضبوط کر رہا ہے۔

حضرت مولانا محمد امجد علی رحمہ اللہ فرماتے ہیں کہ اگر ایک مسلمان اپنے لیے نہیں بلکہ ہر مسلمان

کے لئے نری اس کی مسلمانی کی وجہ سے، راستہ کھلا رکھا، اور بطریقِ تعدیہ اپنے ساتھیوں میں دل کی گہرائیوں سے ہر مسلمان کو اپنے سے بہتر جاننے کی کیا خوبی پیدا کی، ایسے گرے پڑے مسلمان بھی جس میں نانوے وجوہ کفر جمع ہوں اور صرف ایک وجہ اسلام ہو، یوں مختلف خانوں میں بٹے ہوئے اور ذات، برادری اور زبان کے کھنٹوں سے بندھے، رسوم و رواج اور پیشوں کے کلوہوؤں میں ملتے اور خود کو علاقائی اور ملکوں کے ڈربوں میں بند سمجھنے والے مسلمانوں کو صرف اور محض مسلمان ہونے کی وجہ سے ایک جگہ پر اکٹھا ہونا نصیب ہوا۔ اس اکٹھا ہونے اور مجالست سے بہیمیت دور ہوئی اور اسلامیت سرسبز ہوئی، عمومی بیداری پیدا ہوئی اور جگہ جگہ دین پر بہار آنا نظر آنے لگا، اسلام کی ثقافت جس کے رنگ پھیلے پڑ گئے تھے اور جو بسا حالات دوسری ثقافتوں میں رل رل کر اپنی ایکیت اور وضاحت تک کھوٹھی تھی، ایک بار پھر پنپنے لگی، اور یوں دنیا بھر میں گھروں کے اندر اسلامی معاشرت اور محلوں میں اسلامی کلچر زندہ ہوا۔

دعوت و تبلیغ میں لگنے والوں کے چارٹر میں پوری دنیا میں پورے دین کو زندہ کرنا (صرف پھیلا نا نہیں) پہلے نمبر پر ہے، ہماری تاریخ کے تابناک ترین ادوار یعنی حضور صلی اللہ تعالیٰ علیہ وسلم کی حیات طیبہ اور بعد ازاں دور صحابہ میں یہ کام ہر مسلمان مقصد کے درجے میں کیا کرتا تھا۔ آج پوری دنیا میں پورے دین کو زندہ کرنے کی آواز لگانے والے اور راہِ خدا میں ذلیل ہونے کی عزت کو حاصل کرنے کے متلاشی یہ واحد لوگ ہیں جو اللہ کے راستے میں اپنی جان، مال، وقت اور صلاحیتوں کے ساتھ نکلے اور اللہ کی توفیق سے پوری دنیا کے مسلمانوں کو جگا رہے، انہیں ان کا کام و مقصد یاد دل رہے اور مقصد پر واپس کھینچ لانے کے لئے اللہ کی زمین کی وسعتوں کے تمام معلوم گوشوں میں دیوانہ وار پھر رہے ہیں۔

مومن کے جہاں کی حد نہیں ہے مومن کا مقام ہر کہیں ہے تبلیغی اجتماعات بھی اسی سلسلے ہوتے ہیں کہ امت اپنے کام کو پہچانے، اپنی حیثیت پہچانے اور اپنے کام پر واپس آجائے۔ سروں کا گننا، سیاست گری، کریسوں اور کرسی داروں کی ہوا خوری وغیرہ کا یہاں گزر نہیں۔ اجتماع حج بیت اللہ کے بعد یہ واحد فورم ہے جہاں ہر مشرب، طبقے، زبان، نسل اور علاقے کے مسلمان جمع ہوتے ہیں اور اپنی آتشِ مسلمانی کو ہوا دیتے ہیں۔ اللہ پاک مجھے، آپ کو اور تمام دنیا کے مسلمانوں کو اس عالی کام میں لگنے کی توفیق دے اور قبول فرمائے۔ یہ کام قابلیت کا نہیں، قبولیت کا ہے، اور یہ کام سر اسر عمل ہے باتیں نہیں۔ دعا ہے کہ اللہ اس نقل و حرکت اور اجتماعیت کی حفاظت فرمائے، قربانی اور صفات میں مزید آگے بڑھنے والا بنائے اور تمام عالم میں دین کی سرسبزی اور شادابی کو سر کی آنکھوں سے دیکھنا نصیب فرمائے۔ آمین۔